

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికేశరీ ।

వేదాంతాచార్యవర్యో మే సన్నిధత్తాం సదా హృది ॥

॥ ఆకాశనగరీశసుప్రభాతం ॥

This document has been prepared by*

Sunder Kidambi

with the blessings of

శ్రీ రంగరామానుజమహాదేశికన్

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the **Tikanna** font.

శ్రీః

శ్రీమతే రామానుజాయ నమః
శ్రీమతే నిగమాంతమహాదేశికాయ నమః

॥ ఆకాశనగరీశసుప్రభాతం ॥

శ్రీమాన్ వేంకటనాథార్యః కవితార్కికకేసరీ।
వేదాంతాచార్యవర్షో మే సన్నిధత్తాం సదా హృది॥

ఉద్యతోక్తిదివాకరేందుసుభగం పీతాంబరాలంకృతం
నానాభూషణభూషితం నవఘనశ్యామం ప్రసన్నాననం।
లావణ్యాంబునిధిం నిరస్తలవణం శ్రీశంఖచక్రాంచితం
శ్రీవైకుంఠపురాధిపం శుభతనుం భూమ్యాః పతిం సంశ్రయే॥ 1॥

మార్కండేయమహాతపః ఫలతయా శ్రీవ్యోమపుర్యాం పురా
సంజాతా పరిణీయ తత్పురపతిం త్యక్త్వా రసం సైంధవం।
భక్తానామభయప్రదాననిరతా పుల్లారవిందేక్షణా
నేయం పుష్యతు మంగళాన్యనుదినం సర్వాణి సర్వంసహా॥ 2॥

కౌసల్యాసుప్రజా రామ! పూర్వా సంధ్యా ప్రవర్తతే।
ఉత్తిష్ఠ నరశార్దూల! కర్తవ్యం దైవమాహ్నికం॥ 3॥

ఉత్తిష్ఠోత్తిష్ఠ సర్వేశ! ఉత్తిష్ఠ ధరణీపతే।
ఉత్తిష్ఠాభ్రపురాధీశ! లోకానాం మంగళం కురు॥ 4॥

తవ సుప్రభాతమమలాయతేక్షణే!
భగవన్మృకండుసుతపుత్రి! శోభనే।
కరుణామయైస్తవ కటాక్షతల్లజైః
అభిరక్ష నో ధరణీదేవి! తావకాన్॥ 5॥

మాతర్మహిశ్వరి! మృకండుకులావతీర్ణే!
స్వాయత్తకాంతవిభవే! సరసీరుహాక్షి।

త్వం జాగృహి శ్రుతిసుఖస్తు తిగీతవాద్యైః
 శ్రీశ్రీనివాసదయితే తవ సుప్రభాతం॥ 6 ॥

ప్రాచ్యాముదేతి దిశి దీపశిఖేవ భానుః
 విప్రాః స్వకర్మనిరతాః ప్రణమంతి సంధ్యాం।
 ఉత్తిష్ఠ భూస్తనతటద్వయమధ్యసుప్త!
 వైకుంఠపుర్యధిపతే! తవ సుప్రభాతం॥ 7 ॥

భృంగాంచితాని మధుమంతి వికస్వరాణి
 పుష్పాణి పూజయితుమర్చ్యముపాహారంతః।
 ద్వారాంతికే విధిముఖాః ప్రతిపాలయంతి
 శ్రీవ్యోమపత్తనపతే! తవ సుప్రభాతం॥ 8 ॥

గేయం భవంతముపవీణయితుం ప్రవృత్తాన్
 కాసారభూకలివిరోధిమహచ్ఛరారీన్।
 ద్వారి స్థితాననుగృహాణ శుభైః కటాక్షైః
 ఆకాశపత్తనపతే! తవ సుప్రభాతం॥ 9 ॥

వైకుంఠనాథ ఇతి సూరినుతోఽసి శుద్ధం
 ఆనందమాలయవిమానముద్దైరయన్స్తే।
 నిద్రాఽపి తే నిఖిలరక్షణచింతనైవ
 దాసాన్ విలోకయ విభో! తవ సుప్రభాతం॥ 10 ॥

క్షేత్రే మృకండుసుతదివ్యతపస్సమృద్ధ్యై
 త్వం సన్నిధాయ తుళసీవిపినేఽవతీర్ణాం।
 భూమిం ప్రియామనఘ యాం పరిరభ్య శేషే
 బుధ్యస్వ భోః సహ తయా తవ సుప్రభాతం॥ 11 ॥

భూదారతాముపగతో జలధేర్ధరిత్రీం
 ప్రాగుద్ధధార హి భవాన్ కిము తచ్చ్రమేణ
 భూదార ఏవ శయితోఽత్ర భువః కుచాద్రౌ
 శాంతశ్రమో ను భగవన్ తవ సుప్రభాతం || 12 ||

పుణ్యం తవావతరణాత్ శ్రవణం వనం చ
 త్యాజ్యం బభూవ లవణం పరిణేతుముర్వీం |
 భవ్యేక్షణేన భవతః కృతినో భవేమ
 స్వాపం విముంచ ధరణీశ్వర! సుప్రభాతం || 13 ||

ముక్తామయో మణిమయః కనకస్వరూపో
 వైకుంఠదివ్యనగరీనిలయో నిజశ్చ |
 స్వామీతి పంచవిధమేష శరారిసూరిః
 త్వాముద్గృణాతి భగవన్! తవ సుప్రభాతం || 14 ||

శ్రీనాథయా మునయతీంద్రముఖా మహాంతః
 అహోరాత్రపుష్కరిణికావిహితావగాహః |
 ధామాంతికేఽంజలిభృతః ప్రతిపాలయంతి
 త్వాం వ్యోమపత్తనపతే! తవ సుప్రభాతం || 15 ||

వేదాంతదేశికమణిర్గుణరత్నసింధుః
 భక్త్యోద్ధృణన్ అఘటితం ఘటయంతమత్ర |
 త్వాం నేవితుం శ్రితజనైః సహ సన్నిధతే
 శ్రీవ్యోమపుర్యధిపతే! తవ సుప్రభాతం || 16 ||

వైఖానసేన విధినాఽర్చితపాదపద్మ
 వైకుంఠపుర్యధిపతే! వినతార్తిహారిన్ |
 త్వదైవ్యశ్వరూప్యవిభవానుభవోత్సుకాన్ నః
 ధన్యాన్ విధేహి ధరణిప్రియ! సుప్రభాతం || 17 ||

శ్రేయోనిదానమిదమేవ సమస్తజంతోః
 ఇత్యాశయం కరుణయా స్వపదారవిందం |
 నిర్దిశ్య దర్శయసి భూమిపతే! కరేణ
 త్వం దక్షిణేన భగవన్! తవ సుప్రభాతం || 18 ||

బధ్వాఽంజలిం దురితకృద్గతిరత్ర కేతి
 పార్శ్వస్థయా వసుధయా కృపయాఽనుయుక్తః |
 ఏషేతి దక్షిణకరేణ పదారవిందం
 నైజం ప్రదర్శయసి భూప్రియ! సుప్రభాతం || 19 ||

మామాశ్రితస్య సుమతేరతిభీషణోఽపి
 సంసారసాగర ఇయాన్ భవతీతి నూనం |
 హస్తేన నూచయసి నాథ! కటిస్థితేన
 వామేన భూమికమితస్తవ సుప్రభాతం || 20 ||

మద్విప్రయోగపరిఖిన్నశరారిసూరి-
 సంశ్లేషదం గగనపత్తనమేతదాసీత్ |
 హాతుం తదేతదుచితం న కదాచనేతి
 త్వం నిత్యవాసమిహ వాంఛసి సుప్రభాతం || 21 ||

ఆకాశదివ్యనగరేశ! శుభాం త్వదీయాం
 మూర్తిం భజేయ సతతం దయతాం భవాన్ మే |
 పశ్చాత్ భవం ప్రతిభయం న హి కామయేతి
 ఆచష్ట తే కలిరిపుస్తవ సుప్రభాతం || 22 ||

అల్పాస్థిరం వితరతః ఫలమీశ్వరాదీన్
 నాహం స్మరామి దివి తేఽనుభవాది లిప్సే |
 భూవల్లభేత్యకథయత్ తవ సన్నిధానే
 షట్సూక్తికారకలిజిత్ తవ సుప్రభాతం || 23 ||

కుక్షౌ స్థితిం తదను జన్మజరామృతీశ్చ
 త్వద్విస్మృతేర్ముహురగాం ఖపురాధినాథ।
 ఇత్యభ్యధాన్నిజదశాం భవతః సమీపే
 భూమ్యాః పతే! కలిరిపుస్తవ సుప్రభాతం॥ 24 ॥

త్వం శ్రీశ్చ దివ్యభువనే సమయం విధాయ
 ప్రాప్తౌ పృథగ్వనమిదం జగతో విభూత్యై।
 వ్యాజో మృకండుతనయస్య తపోఽవతారే
 తస్యాశ్చ తే చ వసుధాధవ! సుప్రభాతం॥ 25 ॥

నిర్నిద్రపద్మసుభగం నయనాంబుజం తే
 వైకుంఠసీమని నిషేవ్య వియత్పరేఽస్మిన్।
 నిత్యాః సుషుప్తిసుషమామనుభూయ తృప్తాః
 నిద్రాం విముంచ ధరణీశ్వర! సుప్రభాతం॥ 26 ॥

భాగ్యేన కేనచన కింకరతాధిరాజ్యం
 భక్తా జనా భువి భవత్కృపయా ప్రపన్నాః।
 భోగైః సమర్చయితుమీశ! భవత్ప్రీతిక్షాః
 భూమీశ! జాగృహి విభో! తవ సుప్రభాతం॥ 27 ॥

రూపేషు పంచసు పరం తవ దివ్యమాద్యం
 వ్యూహస్తథా విభవసంజ్ఞమథాంతరం చ।
 అర్చేతి తేషు చరమే కృతినో రమంతే
 యే తాన్ విలోకయ మహీశ్వర! సుప్రభాతం॥ 28 ॥

సూరీశ్వరైర్బహుమతే శతకోపముఖ్యైః
 అష్టోత్తరే సతి శతే భగవత్స్థలనాం।
 సౌలభ్యమభ్యధికమత్ర పురే వితన్వన్
 వీక్షన్వ నః క్షితిపతే! తవ సుప్రభాతం॥ 29 ॥

త్వత్సేవయా తవ గుణావలికీర్తనేన
 త్వద్భుక్తభోగరసతస్త్వదనన్యభక్త్యా |
 కాలం సమస్తమిహా నః సఫలం చికిర్షాన్
 ప్రీత్యాఽవలోకయ మహీశ్వర! సుప్రభాతం || 30 ||

అప్రాకృతం శ్రుతిశతోక్తమకాలకాల్యం
 ఆనందసాంద్రమనఘం పరమం పదం తత్ |
 త్యక్త్వాఽఽగతస్త్వమవనేరవనాయ దేవ!
 సర్వంసహాశ! భగవన్! తవ సుప్రభాతం || 31 ||

శారీరకాధికరణద్రమిడప్రబంధ-
 దుగ్ధాబ్ధినిర్మథనజైర్గుణదివ్యరత్నైః |
 వేదాంతదేశికగురుగ్రథితాం సుమాలాం
 కంఠే కురు క్షితిపతే! తవ సుప్రభాతం || 32 ||

ఏలాదిసంస్కృతసుగంధినదీజలాఢ్యైః
 హైమైర్ఘ్నైర్ఘ్నిజశిరోవిధృతైర్లసంతః |
 త్వత్కింకరాస్త్వదభిషేకకృతే సమేతాః
 తానాదిశావనిపతే! తవ సుప్రభాతం || 33 ||

కాలోచితా గుణనిధే! వివిధాః సపర్యాః
 భక్తా యథాఽధికరణం ప్రవిధాతుకామాః |
 ఉత్థానమత్ర భవతః ప్రతిపాలయంతి
 వైకుంఠపుర్యధిపతే! తవ సుప్రభాతం || 34 ||

త్వత్తోఽధికా పురుషకారతయా ధరిత్రీ
 తుల్యా త్వయా చ ఫలతాఫలదాతృతాభ్యాం |
 ఉక్తాకృతిత్రయవిశిష్టగృహిణ్యపేత
 వైకుంఠపుర్యధిపతే తవ సుప్రభాతం || 35 ||

ఆకాశపత్తనపతే! తవ సుప్రభాతం

ఏతజ్జనాః ప్రతిదినం భవతస్సమీపే।

ప్రాతః పఠంతు సకలం శుభమాప్పువంతు

త్వత్పాదపద్మమధుపానరతా భవంతు ॥ 36 ॥

॥ ఇతి ఆకాశనగరీశసుప్రభాతం సమాప్తం ॥